

RMIED

Kienet sabiha, w rajtha tniżżel rasha
quddiem is-saċerdot. Bhal lejl kien iswed
l-istar fuq gbinha, u l-ħlewwa ta' ħarsitha
qatt ma refgħet minn l-art, anqas idejha
ma ħallet minn xulxin.

Magħluq fi ħsiebu,
għamel salib bir-rmied fuq ras ix-xebba
il-Bniedem t'Alla w: "Ftakar" lissen, "mara,
li inti trab u targa' trab.....
.....Miġbura
f'dik it-twissija, ħarġet qajla qajla
mill-knisja x-xebba w ma xerdetx ħarsitha
mat-triq hi-u-għaddejja. Bosta fuqha
għajnejn intefgħu, u mxew magħha; bosta
qlub ħabbtu mgħaġġel bħal-ma-kien imgħaġġel
id-daqq tal-passi tagħha; u meta wrajha
ingħalaq bieb li ħbiha minn kull ħarsa,
baqgħet l-għajnejn tixtieq u l-qlub titniehed.

L-ewwel jum tar-Randan.

1932

Dun Karm.